

IL-MALTI

QARI

LI TOHROĠ

IL-GħAQDA TAL-KITTIEBA TAL-MALTI

KULL TLIET XHUR

XFIH DAN IL-GħADD

Il-Barriera l-qadima (T.Z.) — Min jixtieq id-deni 'l ġaru,
jiġih f'daru (L.C.) — Il-Vokali fil-Malti u fl-ilsna Semin
l-oħra (P. SERAFIN M. ZARB O.P.) — Qalbieni (DUN KARM)
Il-gideb għomru qasir (T.Z.) — Niċċ u Statwi (GUZÊ
GATT) — Morfologija u Sintassi (A. C.) — Frak (Dun K.)
Il-Baħar (B.) — Soru (D. K.) — Tqassir għall-kitba
Maltija (ALF. NICHOLAS) — Biblijografija (S.)



IL-MALTI

QARI LI TOHROĠ *IL-GĦAQDA*
TAL-KITTIEBA TAL-MALTI

IR-RABA' KTIEB
TA' L-1928

IL-BARRIERA L-QADIMA

Ix-Xatt il-Kbir, taħt il-Barriera t'isfel, hemm dak il-mol wasa' f'tarf ix-xatt, li jitlak minn taħt il-Ġgant. Tista' tinzel għalih ukoll mit-taraġ ta' *niks-manġari*. Il-lum mal-ħajt, taħt is-sur imsejjaħ ta' *Santa Luċija*, imħabba fil-Knisja ta' Santa Luċija li hemm Strada Levante, ma hemmx ħlief imħażen. Fejn jaqta' l-mol hemm bħal maħžen kbir b'bieb sabiħ u fuqu rħama bil-kitba "*Haec fecit populorum amor*", li bil-malti tfiisser "dan sar għall-imħabba tal-poplu."

Qabel tersaq lejn dal-maħžen hemm imwaqqfa fl-art ħafna plieri li l-lum ma jfissru xejn, u li ftit huma dawk li jafu għal fejn kienu jinħtiegu.

Din hi l-Barriera l-Qadima—fejn fi żmien l-Ordni l-bastimenti li kellhom jidhlu l-port l-Kbir kienu jinżammu kurantina mita jkunu ġejja min xi pajjiż bil-pesta jew b'xi mard ieħor.

Il-bastimenti kienu jorbtu quddiem dak il-mol mimli għases sa kemm is-sanità tatihom il-pratka. Il-plieri ta' fuq il-mol kienu mdawwrin bi travi tal-għuda li kienu iqassmu dik ir-roqgħa art f'ħafna mogħdijiet li ma jinfdux ma' xulxin. Hemm kienu jħallu jinżlu dawk in-nies li kellhom jitkellmu ma' xi ħadd l-art, u l-għassiesa jdahħlu lil dan-nies go' mogħdija bejn il-plieri u jħalluhom jitkellmu ma' min iridu bogħod minn xulxin biex ħadd ma imiss ma' ħadd.

Għal xi nies kbar li kienu jaslu mis-safar kien hemm kullma jinħtieġ fil-maħžen li semmejna biex fih joqogħdu sa ma tordna s-sanità.

Għal min ikun ġej minn fejn il-mard sewwa, jew għal min kien ikollu xi mard abbord kien hemm il-Lazzarett tal-Gżira quddiem ta' *Xbiex*.

In-nies ta' fuq il-baħar li ma kinux jistgħu jinżlu, l-Ordni ma riedx iħallihom bla kuddies, għalhekk taħt is-sur, bejn l-imħażen, inbniet Knisja żgħira, li il-lum thattet.

Dil-Knisja kienet fil-għoli biex cullhadd jista' jaraha minn abbord, u wara li ddoqq qampiena kienet tofirog il-quddiesa. Hekk mingħajr ma jinżlu minn abbord, in-nies tal-Baħar kienu jaħsbu għal ruħhom bla biża' li jniġġsu lil dawk ta' l-art.

Lazzarett kien isir hekk ukoll. In-nies li kienu kurantina il-Gzira, kienu jisingħu il-quddiesa li kienet issir il-Belt fil-Kappella ta' Santu Rokku u hekk il-kurantina ma kinitx tinkiser. Dan għadu jsir sal-lum.

Fuq il-kappella tax-xatt, giè, fl-1722, imwaħħal dak il-wiċċ ta' Krstu li l-lum tqiegħed fuq il-Knisja ta' San Gwann; xogħol mill-isbaħ tal-bronż li sar bil-flus tal-Pirjol tal-Ordni Zambeccari fl-1639, li ried li jitwaħħal fuq bini f'xatt il-baħar, biex iġ-ġfien tal-Ordni huma u ħerġin mill-port, isellmu lill-Feddej. Fejn kien sewwa l-ewwel darba dal-wiċċ għad ma nafux. Fl-1722, is-Sultan Perellos waħħlu fuq il-Kappella tal-Barriera għax deherlu li hemm kien aktar xieraq. Minn dak inhar dil-kappella ssemmiet *tas-Salvatur*.

Dan nafuh minn kitba li kien hemm fuk il-kappella.

D. O. M.

VENERABILEM CHRISTI SALVATORIS IMAGINEM

AB ALEXANDRO ZAMBECCARIO ANGLIO PRIOR

ÆRE PROPRIO ELABORATAM,

ET ANNO MDCXXXIX EXPOSITAM,

CUI HIEROSOLYMITANÆ CLASSES

EGREDIENTES VOTA NUNCUPARENT,

EM. M. M. FR. D. RAYMUNDUS PERELLOS

ET ROCAFULL

PROVIDUS, MAGNIFICUS, PIUS,

POPULO, RELIGIONI, SALVATORI

DIGNIOREM IN HUNC LOCUM TRANSFERRI

MANDAVIT,

AUCTIS VOTIS, NON MUTATIS,

ANNO DOMINI MDCCXII.

Li tffisser:—

“Din is-sura, ta' gieħ kbir, ta' Kristu il-Feddej giet magħmula bil-flus tal-Pirjol tal-Inghilterra Alessandro Zam-

beccario u mwaqqfa fl-1639 għalbiex ig-ġfien tal-Ordni jagħmlu l-wegħdiet tagħhom huma u heġin. Is-Sultan Perellos, raġel tajjeb, ħabrieki u qalbieni, ried li dis-sura tiġi mwaqqfa hawn fis-sena tal-Mulej 1722, għall-ġieħ tal-poplu, tal-Ordni u tal-Feddej; hekk ix-xewqa ta' min għamilha ma gietx mbiddla iżda mwettqa”.

Kemm kienu jsiru sewwa l-ħwejjeġ dak iż-żmien?

Il-pesta u l-korla kienu żewġ mardiet li, fl-imġhoddi, ħaġru l-Ewropa għal żmien twil. Malta, gżira żgħira li tgħix mill-baħar, kienet dejjem fil-biża' li jiġi xi mard minn barra, għax tgħallmet fis li jekk tħallih jidhol, il-mard ma issibx tarfu iżjed. Eluf ta' nies ntemmu bil-mard li jittiehed fl-imġhoddi, għalhekk il-Gvern tal-Ordni kien aħrax fil-kurantina, kellu ħafna nies iġġassu fil-portijiet u miskin hu min kien ifttex jikser l-ordnijiet tas-sanità. Billi l-artijiet kollha kienu ftit jew wisq imċappsa bil-mard, ftit huma il-bastimenti li kienu jersqu ma' l-art qabel ma jorbtu il-barra għal erbġhin jum. Is-Sanità f'Malta kienet mill-akbar ħsibijiet li kellu l-Ordni għax il-mard kien iġib infiq ta' flus bla qies u ħerba li ma bħalha fil-bliet u fir-ħula.

Il-plieri tal-Barriera jixhdu sal-lum b'liema reqqa kienu jilqgħuh il-mard fi żmien is-Slaten.

T. Z.

MIN JIXTIEQ ID-DENI 'L ĠARU, JIĠIH F'DARU

Hadiga kienet inara armla, fqira, tgħix f'wiehed mir-rhula tal-Belqa, fi bliet il-għarab. Kienet żagħżuġha, sabiħa u fuk ruhha, imma mid-dinja ma kellhiex. Binha, daqxejn ta' tifel ta' tmien snin, kien kollox għaliha. Għalih, biex tista' trabbih kif jixraq, kienet tbakkar u tishar, taħdem minn għodu sa bil-lejl. Mita xi hadd kien jaħbat itarrfilha li żgħożiħa u ġmielha kienu jistgħu jaqilgħuha mill-għaks li kienet fi, kienet twieġeb li: "il-ġieħ għal min hu fqir kienet haġa li ma jaqbillux jitlifha; min hu għani, jekk jitlef ġieħu jib-qagħlu mielu; imma jekk jitilfu l-fqir, ebda haġa ma jib-qagħlu xi jgħożż". Għal dal-kliem, anqas ważir is-sultan tal-Belqa li kien magħruf għal għerfu, ma kien jaġġraf iwieġeb, mita hu n-nifsu kemm-il-darba haġbat jinbixha.

Mela, darba waħda, kien għall-habta ta' Għid-il-Kbir, u Hadiga nefqet it-teftifa flus li kien ilha gġamma' minn kemm żmien, biex xtrat lil binha "ċiber" gdid—bħal qmis twila sal-egħkiesi tar-riglejn, miftuħa minn fuk s'isfel, bi kmien twal sa fuq l-id, tingafel b'għallieqa fil-għonq, u tirtabat b'qafra fil-qadd. Ferħet wisq l-omm tara 'l binha liebes l-ewwel libsa gdidida f'għomru, għax qabel kienet dejjem tħitlu xi qmejsa mill-hwejjeġ li kellha hija qabel ma romlot.

Il-għada tal-Għid, fil-għaxija, Hadiga sieħet 'il binha ma' ġenbha u qaltlu: "Habib (għax hekk kien ismu), taf li aħna foqra, u biex ngħixu jeħtiġilna naħdmu: xi tgħid kieku int ukoll taqbad taħdem xi haġa biex taqla' xi irbiġhi? Targa', jekk inħallik bla ebda xogħol, nibza' li l-quddiem għad tgemgem minni. Xi tgħid ruħi?". "Amar, j'omm!" wieġeb it-tifel "Jien nisma' minnek; kull ma tgħidli nagħmel?"

Kif sebaħ il-għada, Hadiga hadet ftit żbib mis-senduqa—għax fil-Belqa kullhadd jaħżen iż-żbib—kemxa żerriegħa tal-qronfol, imgħarfa għasel u nitfa koxra tal-ixkomp, b'xogħol li kienet taf tagħmel hi, haġget mit-taħlita bħal meraq; fuq dal-meraq ziedet ilma jaġġli, hawditu tajjeb u hallietu jib-red. Meta dan, hadet ftit fi mgħarfa u dewqitu lit-tifel, li baqa' mgħaġġeb bit-tjieba ta' dak ix-xorb.

Imbagħad, qiegħdet ix-xorb f'żir nadif, u newlitu 'l binha; giebet żewġ bwieqi u tathomlu f'idu, waqt li qaltlu:

“Issa mur fit-toroq tar-raħal biex tbiegħ dan ix-xorb. Għandek tgħajjat hekk int u timxi: “Jiena Habib, nisqik ilma taż-żbib!””

It-tifel ħareġ, u l-ewwel ma mar fil-ħāra fejn kienet dar is-sultan. Beda jgħajjat kif kienet għallmitu ommu, u billi kellu lehen sabiħ, kif semegħtu bint is-sultan xirfet fit-tieqa tħares. Billi it-tifel kien sbejjajh ukoll, u liebes iċ-ċiber il-ġdid, bint is-sultan xtaqet tarah iżjed mill-qrib, u għalhekk baġtet waħda mill-qaddejja ta' ma' dwarha ġġibu d-dar.

Malli Habib daħal fid-dar, bint is-sultan staqsietu x'kien ibiegħ. Kif qalilha, wissiet li jġibulha kies tal-fidda; talbet lit-tifel iferragħilha f'tit mix-xorb, daqitu u sabitu tajjeb wisq; tatu biċċa flus deheb u ħabtet se' tibagħtu, meta ħasel għaddej mill-bitha is-sultan mal-ważir tiegħu. Is-sultan staqsa lil bintu x'kien jagħmel hemm dak it-tifel, u x'hin qaltlu, xtieq huwa wkoll iduq dak ix-xorb. Kif xorob is-sultan, ta lit-tifel filsejn deheb oħra, u dan mar lejn id-dar kollu ferħan, u raddhom 'l ommu. Minn dak in-nhar, kull meta Habib kien iġġaddi minn quddiem dar is-sultan, kienu jsejħulu u jixorbu is-sultan, is-sultana u binthom, u huwa jarga' għal dar ommu b'kemm-il-biċċa deheb fil-but.

Imma l-ważir—dak li kien ħabat kemm-il darba jinbex l-omm it-tifel, u li kien dejjem f'dar is-sultan u jara kollox—ħaseb bejnu u bejn ruħu, li jekk Habib jibqa' jehu l-flus lil ommu, kull tama li kellu fiha sejra ttir mar-riħ, la darba hija ma tibqa' tiħtieġ flus. Beda għalhekk iħabbel moħħu kif iġibha żewġ billi jneħħi min-nofs lit-tifel.

Darba waħda, mela, kif Habib kien ħiereġ minn dar is-sultan, il-ważir ħareġ urajh, għajjatlu u qallu jumur miegħu id-dar. Mar it-tifel, għax baża' mill-ważir; żammu għandu sa fil-għaxija u widdbu biex joqgħod jiekol miegħu dik il-lejla. Il-ważir ta lit-tifel jiekol ikel li kien fiħ qatigħ tewm misħuq.

“Uh! x'għamilt!” għajjat il-ważir, x'hin ħelsu mill-ikel, “Insejt li inti tmur kull-jum għand is-sultan! Għada tkun għadha fuqek riħet it-tewm, u s-sultan ma jistax ixommha! Ara kif għandek tagħmel, kif tmur għada għand is-sultan, x'hin tnewwillu l-kies biex jixrob, dawwar wiċċek in-naħa l-oħra biex ma jxommx riħtek”. It-tifel wiegħdu li jisma' kliemu u mar lejn id-dar.

* * *

Il-għada fil-għodu, il-ważir mar għand is-sultan, u wara li sellimlu, qallu: “Ja sultan, taf xejn x'qiegħed iġħid fuqek

dak il-mingħul ta' tifel li jigi għandek kull-jum, u int tati il-flus? Smajtu jgħid il-bieraħ, fis-suq quddiem in-nies, li daqs kemm fommok, ja sultan, jitlaq riħa tinten, meta huwa jatik tixrob, ikollu jdawwar wiċċu n-naħa l-oħra, biex ma jxommhiex! Ara kif jafhulek il-gid li tagħmel miegħu!

Is-sultan għadab, imma billi wera ruħu li bħal kieku ma emminx għal kollox, il-ważir żied: "Ara kif għandek tagħmel: x'ħin jigi l-lum, għidlu jisqik bħal ma dari, u tara kif idawwar wiċċu, hu u jnewwillek il-kies!"

Hekk għamel is-sultan; malli Habib stama' jgħanni fit-triq, quddiem id-dar, is-sultan baġhat igibu. Kif daħal, newwillu l-kies u amarlu jisqih. It-tifel ftakar x'kien wissieh il-ważir, għalhekk, hu u jnewwel il-kies lis-sultan, dawwar wiċċu n-naħa l-oħra. Is-sultan, bla kliem xejn, ħa l-kies, qiegħdu ma' ġenbu, u għajjat lill-qawwas. Malli l-qawwas ġie, qallu s-sultan bil-herra: "Hu 'il dal-kelb u aqtagħlu rasu!" waqt li wrieh it-tifel, li b'għajnejh imberrqa ma kienx jaf x'qiegħed isir. Il-qawwas qabad 'l Habib minn idu u ħadu barra.

Dak il-ħin, is-sultana, billi kienet rat li t-tifel iddawwar wisq għand is-sultan, kienet ġiet tara x'inqala'. Baqgħet imgħaġġba tara t-tifel wieqaf jibki fil-bitħa, u l-qawwas, ftit bgħid, jorbot is-sejf ma' qaddu!

"Għaliex qiegħed tibki?" staqsietu s-sultana. "Għax is-sultan amar li jaqtgħuli rasi", wieġeb huwa. "Għaliex?" reġgħet hija. "Ma nafx!" wieġibha Habib.

Is-sultana amrat lill-qawwas jistenna ftit sa kemm hija tmur titkellem mas-sultan. Daħlet, u staqsiet lis-sultan għaliex kien sejjer joqtol naqra ta' tifel, li daqs kemm kien żgħir, ma sata' jagħmel ebda ħtija li tistħoqq il-mewt. Is-sultan qalilha x'kienet il-ħtija, u semmielha wkoll li l-bxara kien ġiebha l-ważir. Billi is-sultana kienet għajnja toġħrokha mill-ważir, għax kienet semgħet kemm-il ħaġa fuqu, għad-dielha ħsieb minn rasha. Talbet lis-sultan ftit żmien ħalli hija tistħarreg lit-tifel. Marret għalhekk ħdejh u kaltlu: "Għidli s-sewwa, ħanini: għaliex dawwart wiċċek, dal-ghodu, x'ħin tajt jixrob lis-sultan?" "Għax il-bieraħ fil-għaxija tgħax-xejt għand il-ważir, u tani niekol "Kusa" bit-tewm. U billi il-ważir qalli li s-sultan ma jħobbx riħet it-tewm, dawwart wiċċi biex ma jxommhiex", wieġeb iż-żgħir. "Imma kif ġiek f'moħħok iddawwar wiċċek in-naħa l-oħra?" staqsiet is-sultana, billi rat li tifel żgħir għandu qawwi jigiħ ħsieb bħal dan. Wieġeb Habib: "Il-ważir wissieni nagħmel hekk, u jien smajt minnu". Gewwa n-nassa l-far!" għajtet is-sul-

tana waqt li faqqgħet idejha. “Ejja miegħi, ruħi!” qalet lit-tifel, u qabditu minn idu u ħaditu għand is-sultan.

Kif daħlet, gaghlet lit-tifel iġħid lis-sultan il-grajja li kien qal lilha. Semagħha s-sultan, u wiċċu sar kemm-il-lewn, kif ħaseb fid-deni li kien se' jagħmel billi jaqta' bla ma jqis. Kif it-tifel siket, għajjat 'il-qawwas, u qallu jurih b'idu lill-ważir li kien idahħan in-nargila ftit bġħid: “Hu 'il dak il-ħmar u aqtagħlu rasu, biex ma jkunx baġġat għalik għal-xejn!”

Il-qawwas għamel kif wissa s-sultan, u wara ftit id-deni li kien ħejja il-ważir għal tifel bla ħtija, waqa' fuqu n-nifsu, li kien jistħoqqlu biż-żejjed.

Wara dan, is-sultan żamm ma' dwaru 'l Ĥabib, u s-sultana giebet 'l ommu toqgħod magħha, u hekk dejjem henjin, u jfaħħru 'l Alla li drabi jħallas sa fuq din l-art lil min iħobb is-sewwa.

L. C.

Rafat (Palestina), Settembru, 1928.

IL-VOKALI FIL-MALTI U FL-ILSNA SEMIN L-OĤRA

Il-qarrejja tal-“Malti” ma humiex mixteqin jaqraw fuq il-vokali, nafuh. Ĥafna qabilna tħaddtu fuq din il-ħaġa (1), iżda nittamaw li dawk li jkollhom is-sabar jaqraw din il-kitba tagħna, malajr jintebhu li sa issa ħadd għadu ma ħares lejn il-vokali, u tħaddet minnhom kif sejr in nithaddtu aħna.

Jekk wieħed iħares ftit lejn il-vokali fil-Malti u fl-ilsna semin l-oħra, ma jstâx ma jigâx milqut x'ħin jarahom hekk mifrudin u l-bogħod minn xulxin. Mill-banda l-oħra jekk iħares lejn il-konsonanti, huwa jara li l-Malti jaqbel ħafna ma' l-ilsna ħutu. Minn fejn hija ġejja din il-għażla u dan it-tibdil fil-vokali?

(1) Ara it-Tagħrif p. 2 u ta' sikwit ma' tul il-ktieb. Il-Malti II (1926), p. 26-30, 37-38.

Qabel xejn huwa meħtieġ li wieħed iżomm għajnejh li l-ilsna semin huma qodma ħafna, li ma' tul iż-żmien xterrd u bil-bosta, infirdu f'ħafna friegħi u tħalltu gmielhom ma' xi ilsna oħrajn. Aħna tħadditna band'oħra (2), fuq fuq kif xterrd u nfirdu l-ilsna semin, imma ma għedniex il-għaliex infirdu. L-ilsna ma nfidux biss imħabba fil-vokali, li anqas biss ma kienu jinkitbu, infirdu imħabba it-taħlit li huma kellhom, riedu u ma ridux, idatħli fl-ilsien ewlieni tagħhom. Izda l-aqwa fost dawn iż-żewġ ħwejjeg hija bla biża' ta' għilt, l-ewwel waħda. Għalhekk jiena ħsibt li ngħid xi ħaġa fuq il-vokali fil-Malti u fl-ilsna semin l-oħra.

Li l-vokali bi żmien tbiddu ma hix ħaġa ta' l-ilsna semin biss. Jekk aħna nħarsu lejn il-ġrajja tal-ilsien grieg, wieħed mill-eqdem ilsna li għadhom il-lum ħajjin, aħna naraw li fl-eqdem żmenijiet id-djaletti griegi kienu jingħažlu minn xulxin imħabba fil-vokali: id-djalett Joniku kien iħobb il-vokali *e*, izda id-djalett Doriku kien aktarx jgħbed lejn *l-a*. Id-djalett Attiku għbed mit-tnejn, izda aktar minn tal-ewwel milli mill-ieħor. Id-djalett imsejjaħ Κοινή (koinê), li bih ġew miktuba l-kotba mqadssa tal-Għaqda il-Ġdida, ħareġ minn dan tal-aħħar, izda tbiegħed minnu mhux ftit fil-vokali kif ukoll f'xi ħwejjeg oħra. X'ingħidu imbagħad jekk aħna nduru ftit fuq il-latin? Il-ilsien ir-Rumani kien xtered mas-setgħa tagħhom mal-Ewropa kollha u minnha ħarġu l-ilsna msejjaħ *neo-latini*, li bihom jinqdew il-lum it-taljani, il-franċiżi, l-ispanjoli eċċ. Jekk aħna nqabblu dawn l-ilsna mal-latin, naraw li huma jaqblu ħafna fil-konsonanti, izda huma bil-bosta mifrudin minn xulxin għall-vokali.

Ma għandniex għalhekk nistagħbu jekk aħna naraw din il-ħaġa fl-ilsna semin. L-ilsien huwa ħaġa ħajja li tgħix, tikber, titbiddel, tinfired f'oħrajn u fis tmut ukoll. L-ilsna li għandhom x'jaqsmu ma' xulxin, jingħaqdu bejniethom bħala nisel fejn insibu l-omm u l-ulied. Għalhekk qabel xejn huwa meħtieġ illi aħna naraw kif il-Malti huwa mdeffes fl-ilsna semin, u kif l-ilsna semin huma mnisslin minn xulxin. Kif għidna fuq, aħna tħadditna band'oħra fuq nisel l-ilsna semin, u fuq l-ilsien Malti tħadditna wkoll f'dan il-Qari (3).

(2) Ara il-Qari Malti ta' Port Said, I (1928), p. 65-66. Dan l-artikulu maqlub fl-Ingliż deher fid-*Daily Malta Chronicle* ta' l-10 ta' Novembru 1928.

(3) Ara il-Malti, II (1926), p. 39-46, 125 n. 7.

L-ewwel ilsien semi, li minnu hargu l-oħrajn kollha, imsejjaħ *Ursemitisch*, huwa il-lum għal kollox mitluf, u l-ebda tama ma għandna li nergħu nsibuh, il-għaliex warajh ma ħalla ebda fdal bil-miktub. Il-fdal ta' l-ewwel ilsien semi huwa mxerred fil-ilsna semin l-oħra, iżda liema minn dawn l-ilsna għożż l-aħjar dan il-fdal? Fi kliem ieħor ma' liema ilsien għandna nqabblu l-Malti sabiex naraw il-grajja ta' ilsienna, liema kienu l-ewwel vokali u kif ħadu il-lum bixla hekk għalihom?

Ir-Rev. Sajdun kien għażel il-Għarbi: "Nagħzel il-Għarbi, kiteb huwa, mhux biss għax il-Malti jiġi minnu, imma ukoll għax, fost l-ilsna kollha xemjin, hu l-inkas li ttiefes fil-għamla" (4).

Tabilhaqq il-Għarbi huwa fost l-ilsna semin dak li l-anqas ittiefes u l-anqas li tniġges mill-ilsna semin kollha. Il-Għarbi, jiġifieri dawk in-nies li mill-egdem żminijiet għammru fil-Għarabja, mifrudin kif inhuma mill-bqija tal-bnedmin l-oħra u tturufnati fid-desert, għożżu aktar minn ħuthom l-oħra l-ilsien ewlieni ta' nisilhom. Il-Għarbi huwa fost l-ilsna semin l-aktar għani fil-kliem u fit-tiswir, huwa ukoll l-aktar safi u għalhekk l-aktar sabiħ. Mita wieħed iqabbel mal-Għarbi ilsien semi ieħor, ingħidu aħna l-Lhudi jew is-Sirjak, jintebah malajr li dawn l-ilsna ma humiex ħlief fdalijiet ta' xi lsien aktar għani u safi, li maż-żmien ittiefes u tniġges b'ħafna ilsna ta' nisel barrani u ta' għamla oħra. Għalhekk il-Għarbi huwa miħtieġ sabiex wieħed jitgħallem l-ilsna semin l-oħra sewwa, u nistgħu ngħidu li il-Għarbi huwa għall-ilsna semin dak li is-Sanskritu huwa għal l-ilsna arin. Għalhekk aħna wkoll bħar-Rev. Sajdun sejr inżommu quddiem għajnejna l-Għarbi, mhux l-għaliex il-Malti huwa geġ mill-Għarbi, kif kien intqal, iżda il-għaliex il-Għarbi huwa fost l-ilsna semin l-aktar ilsien sħiħ u safi. Izda aħna naħsbu li bejn il-Malti u l-*Ursemitisch*, li, kif għedna iss'issa, jinsab aħjar fil-Għarbi milli fil-ilsna semin l-oħra, hemm bogħod wisq, il-Malti ma ħarigx sew sew mill-*Ursemitisch*, bħal ma ħareġ il-Għarbi, l-Assir-Babiloniż, il-Feniċ eċċ., iżda bejn il-Malti u l-*Usermitisch* hemm il-Feniċ u l-Puniku, hemm ukoll xi taħlit tal-Għarbi, u fuq kollox hemm dak it-tniġġis, minn ilsna oħra, li daħal fil-Malti mal-ħakma ta' dawk in-nies li saltu fuqna, bħal ma huwa l-latin, il-grieg eċċ.; kif għedna band'oħra (5).

(4) Ara il-Malti, II (1926), p. 37.

(5) Ara il-Malti, II (2926), p. 44.

Il-vokali hekk fil-Għarbi, kif ukoll fis-Sanskritu, huma tlieta biss: *a, i, u*. Il-Għarab aħjar minn cullhadd laq-qmuhom sewwa, billi sejħu l-*a Fatha*, il-għaliex ma hix haġ'ohra hlief il-*ftuħ* tal-ħalq; l-*i* sejħulha *Kasra*, l-għaliex biex wieħed ighid *i*, irid jgħawweg, *jkser* halqu; u fl-aħħarnett l-*u* sejħulha *Dhamma*, il-għaliex mita wieħed ighid *u idomm* xuftejh. Il-vokali l-oħra ħarġu, minn dawn it-tlieta tal-ewwel: *e* hija jew *a* qasira, jew *ai* magħqudin flimkien; *o* hija jew *u* qasira jew *au* magħqudin flimkien. Minn dawn naraw kif ħarġu l-ħames vokali: *a, e, i, o, u*, li jinsabu mhux biss fl-ilsna semin, imma ukoll fl-ilsna arin.

Għandna wkoll nagħzlu l-vokali qsar, mill-vokali twal. Mita aħna ngħidu: *sar* u *sār*, *nizel* u *nīzel*, *kul* u *kūl*, naraw malajar li l-vokali ma humiex kollha ta' tūl wieħed.

Fl-aħħarnett għandna wkoll inqisu li l-vokali jistgħu jiltaqgħu (6), ma' xulxin, u mita dan jiġri jew jitbiddu f'oħrajn, ngħidu aħna *au* isiru *o*, jew inkella jibqgħu għalihom imma jinqraw f'daqqa waħda, u hekk isiru *dittong*, bħal mita ngħidu *kien*.

Fl-ilsna semin l-ebda sillaba ma jista' jkollha izjed minn vokali waħda biss, u l-ebda sillaba ma tista' tibda b'vokali. Dan għadu jidher fil-Għarbi miktub. Għalhekk l-ankas ma' jista' jkun hemm dittongi, iżda billi kif għedna, *e* u *o* ħarġu minn *a* u minn *u* qsar, hekk ukoll minn *a* twila ħareġ id-dittong *ie*, u għalhekk aħna nistgħu l-lum insibu sillabi li fihom dittongi ta' zewġ vokali. Izda ngħaddu aħjar sabiex naraw kif tbiddu l-vokali u nfittxu il-għaliex tbiddu ukoll. Dan ix-xogħol jidhirli li jkun ta' fejda kbira u x'aktarx aktar minn darba jurina kif għandna niktbu xi kliem fil-Malti.

Patri Serafin M. Zarb, O. P.

(*Jissokta*).

(6) Il-quddiem naraw aħjar kif il-vokali jistgħu jiltaqgħau ma' xulxin, u ma jidhirlix li dan jiġri fil-Malti biss, għad li fil-Għarbi miktub ma jiġri qatt.

QALBIENI !

Nizel sa fl-aħħar
Wiċċu daħkan
U qabeż barra
Minn l-ajruplan,

Żagħżuġ fuq ruħu
Mibni b'saffejn,
Miktub ġe' ħarstu !
"Biża' ta' xejn..."

Kien ili siegħa
Għajnejja fih
narah jittajjar
Eħfef mir-riħ,

Jixref minn shaba,
Għal oħra jżiġġ,
Jarga' jistahba,
Biex jarga' jfiġġ,

Jogħla fuq denbu,
Jiċkien, jiċkien,
Sakemm ma jibqa'
Jidher imkien...

It-tvenvin jieqaf...
Jaqbdek bħal bard,
Tistħajlu nieżel
Jitkisser fl-art.

Iżda fis jarga'
Jibda t-twerdin
U... ġwienħu arahom
Hemm mifruxin:

Imil qajl, qajla
Fuq ġenb, idur,
Helu jitwiežen,
Jaħrab, imur,

Jilwi, jitkabras,
Jiġri taħt fuq,
Jirħi, jiġġarraf
Fl-ajru mitluq..

Siegħa kien ili
Għajnejja fih,
Għalkemm beżżagħni,
Rajtu sabiħ,

Għax jien tgħaxxaqni,
Qalb kollha nar,
Egħruq u nervi
Shaħ daqs l-azzar...

Sa fl-aħħar nizel
Wiċċu daħkan
U barra qabeż
Minn l-ajruplan,

Żagħżuħ bħal warda
Mibni b'saffejn,
Miktub ġe' ħarstu
"Biża' ta' xejn".

Dun Karm.

IL-GIDEB GĦOMRU QASIR

Werqa ħabaq għal Dun Karm.

Wiżu kien rieġa' mill-ħrit għal għaxet in-nhar bil-moħriet fuq kitfejh u l-ħmara għajjena tofrok quddiem. Kif daħal il-ġewwa mix-xatba, Grezz, martu, fegġet mill-għorfa mberġna bil-fettieħa tal-benniena f'idha. Infexxet f'biġja u resqet fuq żewġha—"Ħadulna mogħża, Wiż. Għadni kif tajt daqtejn sewwa lil dak il-miħhut ta' tifel. Ħareġ b'erba' mogħżiet dal-għodu u daħal bi tlieta. Qal li kienu jirgħu m'hux bogħod minnu u waħda minnhom Alla ma għamilha. Noqtlu jien, l-anqas ma tista' terħilhu erba' bhejjem, tifel daqsieħ". Dal-kliem ferragħtu f'daqqa, donnu kien miġbur f'ċurniena, bla nifs ta' xejn, bil-fettieħa tferfer f'wiċċ żewġha u nofsha mdawwra lejn it-tifel, imrekken mal-ħajt tal-għorfa.

—Wiżu kien imdorri għal dawn l-irwiefen tal-mara iżda it-telfa tal-mogħża ħassa minnufih.

—"Jistáx ikun li tbiegħdet u nħbiet wara xi ħajt?" qal Wiżu biex iġhid xi ħaġa.

—"M'hux daqs kemm fittixnieħa"—qabżet il-mara—"ġrejna il-ħára kollha u nżilna sa tarf il-wied. Dik ġabruħa xi ġirien narra min ħadha jitlef.... hekk jew hekk, aqta' jesek u berred busbiesek, għax ma narawhiex aktar."

Wiżu daħħal il-ħmara fil-ġirna, telak il-moħriet f'rokna, u biex jara liema naqset, resaq lejn il-mogħoż, imwerwrin daqs it-tifel, u mgezza ras ma' ras wara l-bajtar.

—"Il-ħamra li xtrajna minn għand Sidor", qal.

—"Iva dik, kollha kemm hi",—qalet Grezz—"int għax ma tarax x'ser tagħmel, qiegħed hemm donnok ċepħa. Mur għall-anqas u kellem il-pulizija. M'hux għax sejr in iġħaġġlu jfittxuħa. Dawk xi carrettun bla fanal jaraw, imma ma tistáx taf. Mur."

Wiżu telaq, aktar biex jeħles mil-lsien il-mara nkella biex iħabbar lill-pulizija bit-telfa tal-mogħża, fl-aħħar sab ruħu l-għassa.

Is-Surgent kien bil-qiegħda wara mejda kbira jikteb.—Dal-waqt miegħek", qallu, bla ma rafa' rasu biex iħares lejħ.

—"Għaġla xejn—surgent"—qal Wiżu wara li neħħa il-berritta; skanta jħares lejn il-praspar li kien hemm min-

xura fil-kamra. Quddiemu armarju kbir mimli pistoli, manetti, lanterni, lembubi, imfietah, u mal-hajt slielem tal-habel, gumni, fisien, bramel tal-ilma u karti stampati kemm trid. —“Għandhom tarzna shiha”—qal bejnu u bejn ruhu—“għodda hawn jekk iridu jsibuheli l-moghża”. L-anqas intebah li s-surgent kien rafa' rasu jħares lejha.

—Xi ġralek, nisimghu? staqsa s-surgent.

—“Jien ma ġrali xejn” wieġeb Wiżu—“it-tifel tiegħi hareġ jira' erba' mogħziet u raġa' d-dar bi tlieta. Qal li serqulu waħda.”

—Jaf min ħadhielu?

—Li kont naf kieku mort ġibtha, hi fejn hi.

—Issa xi tridni nagħmillek?

—Għamel li tista'.

—Int għarrex dejjem u jekk ikollok xi ħjiel ejja għidilna. Min ha l-moghża m'hux sejjer idur biha fit-toroq u l-anqas ser jiġi jgħid lilna. Imma la ġejt jinħtieg inniżżel ir-rapport tiegħek—Għidli—kif kienet dil-moghża?

—Gidja sbejha, għenieqa tal-ewwel — qal Wiżu — għalja fuq saqajha, xaqra lankenija.

—Bil-mod għax irrid nikteb— x'għedt xaqra? din xi tkun?

—Xaqra—lewna aħmar.

—Mela għid ħamra ħalli nifhmek, ġej bil-brejku.

—Għax aħna hekk ngħidula.

—Rasha zġhira, fartasa u mejxa.

—Trid tfehemni.

—Fartasa, għax bla qrun, għal ġieħ wiċċek, u mejxa għax widnejha daqs nitfa.

—X'izjed?

—Midliela u bl-imsielet.

—Midliela kif?

—Midliela għax għandha xagħrha twil.

—Dawn irqaqat aħna ma nafuhomx għax il-belt ma għandniex x'naqsmu mal-mogħoż aħna, u hawn m'ilix—x'izjed?

—Aħfirli surgent, aħna mrobbija mal-bhejjem u fuqhom biss niħadtu.

—Jien m'inix inlumek. Dak li għedtli biż-żejjed, jiġifieri għandek biex tagħrafha sewwa.

—Għandi ngħid! minn dufrejha twal, mill-mirek ta' wiċċha, u mbagħad imxattra u batra.

—Batra, marida?

—Lè, batra għax għandha denbha zgħir kemm jista' ikun.

—Jekk nitilqek tibqa' tgħid sa għada fuq dil-moghża. Int x'jismek?

—Wizu Żahra.

—Ta' min igħidulek?—Tal-Ġirbi.

—Missierek?—Missieri ma jaf xejn fuq il-moghża għax mejjet.

—Irrid naf x'kien jismu.—Ġakbu.

—Kemm il-sena għandek?—Żewġ għexieren u tnejn.

—Fejn toqgħod?—Wara il-Knisja, f'tarf is-sqaq taħt in-niċċa.

—Għid Strada Rjali, jekk taf. Tista' tmur.

Wiżu mar qajla qajla d-dar, aktar bil-buli milli kien qabel. Il-miġja sal-għassa ma qawwitlux it-tama li jsib il-gidja. Jekk tilhaq toħroġ mir-raħal roddilha s-salib. Jekk tibqa' moħbija, sa fl-aħħar toħroġ u wieħed jista' jiltaqa' magħha. Mela ma kien hemmx x'taġmel. B'dan kollu mur sabbar lill-mara!

Għaddew xi ġimagħtejn, u wara jum qagħad, għax ix-xita, sħaba waħda wara l-oħra, Wiżu għall-ħabta tal-għasar waqaf jithaddet ma' xbinu fuq ir-riħ tal-wied. Minn wara l-ħajt tal-għalqa ta' qoddiemhom, inqala' Feliċ, wieħed mill-ġirien tiegħu, warajh merħla mogħoż ġmielha. Ried kieku jieqaf, ried jara jaqbadx triq oħra, imma mogħdija waħda kien hemm u baqa' għaddej bħalli kieku minn moħħu ma kien għadda ebda ħsieb. Wasal qoddiem iż-żewġt irġiel u sellem,

—“Ir-risq u l-barka”—qal Wiżu.

Il-mogħoż laħqu quddiem Wiżu li b'daqqa ta' għajn fela l-merħla kollha. Ma l-aħħar qabda lemaħ il-gidja tiegħu. Qabeż bħal għafriid ħdejn Feliċ, urieh b'idu l-moghża u staqsieh:

—“Dik ix-xaqra ma nafhilekx; mnejn ksibta? mita dahħaltha?”

—“Wisq naf”, qal Feliċ, “kollha ilhom għandi żmien.”

—Mhux kollha! għax dik tiegħi, nagħrafha.

—Hallini minnek Wiż. Għalkemm ma tridx tgħid li ħadthielek jien.

—“Jien ma ngħid xejn, ingħid biss li dik ħwejġi, ħan-nurik li qatt ma flejtha sewwa dik il-gidja u li għalhekk għadha ġdida għandek”. Resaq fuq il-moghża u b'idejh għattielha għajnejha.

—Dil-moghża għawra, Feliċ, għidli minn liema għajn? Feliċ tħawwad, imma ma weriex, u bid-daħqa f'fommu qal: Kemm hsibtni nieqes? Mix-xellugija.

—“Ma qtajtx”, qal Wiżu.

—Kif m'hix mil-lemeniġa? Ara sewwa.

—Int xellugija għidt.

—Ma nafx—leminiġa ridt ngħid, għax jien naf kemm ħabbtitni biex indewwiha.

—Daqs kemm ħabbtitek biex sraqtha—qal Wiżu li neħħa idejh minn wiċċ il-moghża. “Il-gidja għandha għajnejha aħjar minn tiegħek, għax tiegħek imċefċqa. X'dewwejt ruhek il-ħażina?” Qabad il-moghża mill-ħabel li kellha f'għonqa u ħariġha mill-merħla.

—Feliċ libet u ħares lejn xbin Wiżu għal xi għajjnuna, imma dan, raġel daqs imramma, infexx f'daħka u kal lil Feliċ. “Inqlejt b'żejtek Feliċ, jekk tisma' minni tibqa' sejjer għal xogħlok, għax hekk il-ħaġa tibqa' bejnietna. Jekk tmieri lil Wiżu għandek mnejn issib ruhek f'qiegħ il-wied bla ma taf kif, u siegħa wara tista' tigi marbut u meħud Kordin. Izzi ħajr 'l Alla li sibt nies tajba l-lum”...

Feliċ għaddas rasu lejn l-art u nstama' jggerger: Dawn bċejjeċ! dil-gidja kif giet għandi?” Imbagħad sejjer il-ħorġa fuq il-bhejjem u saqhom: “Zha l-hemm, Zha l-barra”, u baqa' sejjer bla kliem u bla sliem.

Wiżu ferħan ser itir baqa' bil-gidja f'idu jmelliha il-ħin kollu. Xbinu ħares lejhom u xtaq iġħannaqhom, imbagħad qal: “Wiż ħriġt minnha ta' raġel. X'fatta bramtu hej! Mur obsor li Feliċ kien jasal sa hawn! Ma trid taħlef għal ħadd milli nara. Issa int kliem xejn. Lis-surgent mur għidlu li l-gidja sibtha u la anqas u la aktar. Lill-mara għidilha: Kollox sewwa l-moghża giet. Il-lejla, wara l-ikel, ħallasli nofs għand Marozz. Mur għax dalam”.

—Saħħa, xbin, li ma kontx int il-lejla kont nikser għonqi.

NICEĊ U STATWI

IV.

L-Istatwa tal-Patrijarka San Ġużepp fil-Misraħ tal-Gudja, quddiem dik ta' Marija Assunta.

Bernard Mallia, bin Ġużê, mill-Gudja, telaq minn Malta u mar lejn il-Portugall meta kien għadu zagħżuġh sewwa. Wara xi żmien li għamel hemm, gie lura lejn Malta fl-1832 b'ħafna flus miegħu. Meta Bernard ra' li t-tbaħħira li għamel, għamlitu ghani, ried li jhalli xi tifikira tiegħu lill-Gudja, art twelidu, għalhekk għamel Statwa lill-Patrijarka San Ġużepp b'turija ta' qima kbira li kellu lejn l-imsemmi qaddis, kif hekk jidher minn dina l-kitba taħt li Statwa: "*Dalla pia Devozione di Bernardo Mallia*".

Dina l-istatwa, li qamet mitt skud, hi xogħol ta' l-Iskultur Xandru Farrugia, miż-Żejtun. Giet imqiegħda fejn hi, fis-6 ta' Lulju 1834. Tbierket mil l-ixjeħ qassis li kien hemm fir-Raħal fiż-żmien li semmejna, minn Dun Ġwann Bonnici, mill-Gudja. Dan il-qassis kien gie maħtur mil l-Isqof ta' Malta, Dun Frangisk Saver Caruana. Dina l-għażla saret, imħabba li l-Kappillan tal-Gudja ta' dik il-ħabta, Dun Salv Fenech, minn Ħal-Balzan, kellu għajnejh juġġfuh u għalhekk ma setāx iberikha hu.

L-Istatwa hi mzejna b'kitba meħuda mis-Sagra Skrittura,

In-Niċċa tal-Kurċifiss li qiegħda fit-triq li minn Ħaż-Żabbar tati għal Marsaskala.

Is-snin tal-1840 u tal-1841, kienu snin ta' l-akbar nixfa għal Malta, billi ma għamlet xita xejn. Għal dina l-kbira nixfa, il-Maltin kienet għamlet bosta talb 'l Alla bl-akbar ħniena u b'herqa kbira, biex iħenn għal Gżiritna u jibgħat ix-xita.

Fiż-żmien li q'ed insemmu, wieħed mill-Belt, is-sur Manwel Bonavia, kellu bir, tista' tgħid, f'nofs Ħaż-Żabbar sewwa, u, f'dina n-nixfa li kienet, ta s-setgħa liż-Żabbarin li jistgħu jimlew ilma kemm iridu mill-bir tiegħu, Fuq hekk, is-sur Ġużê Zammit, minn Bormla, meta ra' l-ħniena tas-sur Bonavia u l-kbir talb li kien q'ed isir għax-xita, bla ebda telf ta' żmien xejn qata' li jfittex l-ilma fil-għalqa ta' *Gorħar*. Izda, għalbiex Zammit jaqla' l-ħniena minn għand Alla, wiegħed, li kemm-il-darba jiltaqa' ma' xi nixxieġha ta' ilma tajjeb, minn flusu jagħmel, b'qima, Niċċa ta' Gesù msallab mal-ħajt ta' barra ta' l-imsemmija għalqa.

Ġużê Zammit imhegġeg mill-fidi u mħajjar minn ħbiebu u mis-sidjien ta' l-artijiet ta' madwaru, fittex li jtemm il-ħsieb tiegħu. Għalhekk malajr ta' bidu għat-tħaffir u t-tfittix ta' l-ilma. Ix-xogħol beda fit-22 ta' Frar 1841, taħt l-imgħallem Ġużê Vella, minn Haż-Żabbar, u, fit-2 ta' Ġunju ta' l-istess sena, wasal biex sab il-mixtieq ilma b'nefqa ta' mija u disgħin skud.

L-imsemmi Zammit, meta ra' li kollox irrexxa kif xtaq hu, ta s-setgħa li ma' tul is-sajf, kullhadd jista' jimla mil l-ilma li nsab.

F'Jannar tal-1842, Zammit, flimkien mal-Perit Ġużê Rubert, minn Bormla, marru fil-għalqa ta' *Gorħar*, u l-Perit wara li ħa l-qisien meħtieġa, għamel id-disinn ta' l-imsem-mija Niċċa. Id-disinn gie mgħoddi mill-Isqof fl-14 ta' Frar ta' l-istess sena, u nbeda x-xogħol tan-Niċċa taħt il-ħsieb ta' l-imgħallem Ġużê Cachia.

Fit-23 ta' Frar tqiegħdet l-ewwel ġebbla, u fis-7 ta' Marzu li gie wara thejjiet minn kollox, b'nefqa ta' 75 skud.

L-Isqof Caruana, b'reskritt tat-22 ta' Marzu 1842, reskritt li jinsab miżmum fl-Arkivju tal-Cnisja Parrokkjali ta' Haż-Żabbar, ta 40 jum indulgenza li jirbaħhom kull min igħid *Kredu* quddiem l-imsemmija Xbieha ta' Gesù Msallab.

In-Niċċa tal-Lunzjata li qiegħda fit-triq li minn Hal Tarxien tati għal-Gudja.

Fost il-Maltin li fi żmien il-Gran Mastru Pintu kienu imorru jinneguzjaw fis-Saltniet ta' Spanja u l-Portugal, biċċa minnhom kienu minn Hal Tarxien. X'uħud minnhom kienu igħaddu minn Ġenwa biex jixtru xi ħaririjet, u dawn, imbagħad, kienu jbigħuhom bi qligħ kbir.

Darba fost l-oħrajn, l-imsemmija neguzjanti, waqt li kienu fil-Belt ta' Ġenwa, għarfu li, fis-Savoja kien hemm Ordni tal-Kavaleri tal-Lunzjata. Dana l-Ordni, li kien gie mwaqqaf għall-ħabta ta' l-1409 mid-Duka Amadeo, il-ħsieb tiegħu kien li jilqa' u jdur bl-imsejkna pellegrini u jieħu ħsieb ukoll ta' l-iltima.

Xi whud mill-imsemmija Maltin, hekk kif reġgħu ġew l-ura lejn Malta, mhegġa b'qima kbira lejn il-Madonna tal-Lunzjata, li hi t-titolat tal-Knisja Parrokkjali tagħhom, fl-1762 qatgħu li jigbru bejniethom u jibnu Niċċa ftit il-bogħod mill-Misraħ ta' *Bir Bixkilla*, biex b'hekk iqanqlu, iheggu u jkattru qima aktar lejn il-Madonna tal-Lunzjata.

Din is-sbejħa Niċċa giet magħmulha minn l-Iskultur Salvu Muscat, minn Hal Tarxien; u jissokta iżzejjien is-sbuħija tagħha kitba meħuda mis-Sagra Skrittura.

L-imsemmi skultur Muscat għamel l-iskultura wkoll tal-Veneranda Kappella iddedikata 'l Konċezzjoni ta' Marija Xebba u l-oħra tal-Beata Vergni tar-Ruzarju li jinsabu fil-Parroċċa ta' Hal Tarxien.

Il-Knisja ta' Hal Tarxien giet mifruda mill-Matriċi ta' *Bir Miftuħ* (il-lum il-Gudja), fid-29 ta' Mejju 1592, mill-Isqof Gargallo.

L-Isqof Rull, b'Reskritt maħruġ minnu fit-13 ta' Awissu 1762, ta' 40 jum indulgenza għal kull min iġid *Ave Marija* quddiem l-imsemmija Niċċa.

Saver Gatt, minn Hal Tarxien dam jieħu hsieb tan-Niċċa għal aktar minn 40 sena. Saver miet fis-26 ta' Settembru 1850. Il-lum q'ed jieħu hsiebhha Salvu Cassar jaħdem fil-gigdifogijiet,

Fix-xellug ta' din in-Niċċa, sat-2 ta' Frar 1769, kien għad hemm Salib tal-ġebel biex juri li q'ed jifred is-setgħa tal-Matriċi ta' Santa Katerina taż-Żejtun minn dik ta' Santa Marija ta' *Bir-Miftuħ*; iżda das-Salib ġie mħarbat għal kollox fix-xita kbira u qawwija li kienet għamlet fil-jum li semmejna, xita li baqgħet tissemma sal-lum : *ix-xita tal-Kandlora*.

Xi erba' snin ilu, l-imsemmija Niċċa, giet imħarbtta u mwaqqa' minn sajjetta, iżda reġgħet ittellgħet u nbriet mill-ġdid xi sentejn ilu.

L-Istatwa ta' Santu Rokku f'Hal Għaxaq.

Hekk kif fl-24 ta' Mejju 1813 ħarġet Notifikazzjoni tal-Gvern biex tgħarraf li l-marda li kienet tiżreġ fi Gżiritna hija il-pesta, Marju Mizzi, minn Hal Għaxaq, talab malajr l-għajnuna ta' Santu Roccu, billi dan il-qaddis heles mill-pesta bir-radda tas-Salib lil Ruma u lil bosta bliet oħra ta' ma' dwarha. Għalhekk, Mizzi għamel wegħda lil l-imsemmi qaddis, li kemm-il-darba jibqa' meħlus mill-pesta, minn flusu jagħmel Statwa fir-Raħal tiegħu, biex din tissokta tħegġeġ, tkattar u iżzid il-qima lejn Santu Rokku.

Malli Gżiritna giet meħlusa mill-pesta, minn dik il-kiefra marda li qerdet 4,668 ruħ fi ftit xhur, Mizzi ried li jati malajr tmiem għall-wegħda tiegħu, u għal din il-biċċa xogħol għażel lil l-iskultur Xandru Farrugia, miż-Żejtun, u dan, fi ftit xhur, hejjiha minn kollox.

L-Istatwa ta' Santu Rokku, bir-rieda li s-sur D. Emidju dei Marchesi Mallia Tabone ta fit-23 ta' Frar 1814, giet im-ġieghda, fuq pedistall b'erba' bnadi, mal ħajt ta' barra tal-art imsejja *tal-Ħarab*, fid-dahla ta' Hal Għaxaq.

Ġużè Gatt.

MORFOLOGIJA U SINTASSI

Tilqit minn hawn u minn hinn.

1. Tqallib jew taqlib ?

Huma żewġ għamliet ta' ismijiet (*nomi infinitivi*) imnisslin kif jidher waħda minn *qalleb*, l-oħra minn *qaleb*.

Fuq dawn nibnu oħrajn bħal *tghanniq*, *tagħniq*; *tlaqqit*, *tilqit*; *tkissir*, *tiksir*; *thaffir*, *tahfir*. Imma minn *sellem*, *habbel*, *kemmex*, naghmlu *tislim*, *tahbil*, *tikmix*, għalkemm is-sura ewlenija tagħhom: *selem*, *habel*, *kemex* ma tingħatax fil-Malti. Minn hekk għandna naħsbu illi s-suriet imnisslin: *ghannaq*, *laqqat*, *kisser*, *haffer* għandhom ukoll jagħmlu *tagħniq*, *tilqit*, *tiksir*, *tahfir* għalkemm fis-sura mnissla jmisshom imorru mal-verbi *quadrilitteri*: *farfar*, *harbex*, *kasbar*, *qarben* li jagħmlu: *tfarfir*, *tharbix*, *tkasbir*, *tqarbin*.

Imma nbaġħad insibu verbi mnisslin bħal: *qassas*, *kebbeb*, *raxxax*, *raqqaq*, *bexxex*, *haġġeġ*, *ghażzaż* li mita jigu biex jagħmlu l-ismijiet tagħhom infinitivi majimxux ma' sħabhom: *sellem* = *tislim*, *habbel* = *tahbil*, *kemmex* = *tikmix*, imma joħorgu bis-sura tal-verbi *quadrilitteri* u jagħmlu:— *tqassir*, *tkebbib*, *traxxix*, *traqqiq*, *tbexxix*, *thagġiġ*, *tghażziż*.

Minn dan kollu għandna niġbdu illi "l-ismijiet *infinitivi* tal-verbi mnisslin tas-sura *qalleb*, għalkemm huma tal-istess għamla tal-*quadrilitteri*, jieħdu s-sura *taqlib* mita ir-raba' konsonanti mhix l-istess konsonanti bħal tat-tielet u t-tieni, eżempju: *Tagħrif* u mhux *tgharrif*. Jieħdu s-sura *tqallib* mita t-tieni, it-tielet u r-raba' konsonanti huma l-istess. Eżempju: *Qassas*, *tqassis*; *tkebbeb*, *tkebbib*".

2. Il-qawl mitqлу deheb u oħrajn.

L-*m preformativa*, kif dlonk insibuha fil-Grammatki, tin-hemeż mal-verbi biex tati l-*particijpi passati* u l-ismijiet li ifissru l-lok u ż-żmien tal-egħmil mill-verb kif ukoll il-ħaġa (isem il-ghodda) tal-egħmil mill-verb, eżempju: *marqad*, *maħbeż*, *mithna*, *mogra*, *mixtla*, *mqaas eċċ*.

Imma l-*m preformativa* jieħduha wkoll xi (a) *aġġettivi*, (b) *ismijiet* u xi (c) *particella*,

(a) *Aġġettivi komparattivi tad-daqs*. Is-sura tagħhom hija dik tal-aġġettivi fil-grad komparattiv bl-ittra *m* mehmuża fil-bidu. Jimxu qabel l-isem li jfisser il-ħaġa li magħha tiddaqqas l-ewwel waħda li fuqha l-verb jitkellem, eżempju: *Jiswa mitqлу deheb*; *mitqal uqija*; *moghla raġel*; *mehxen sub-ghajn*; *musa xiber*; *misbaħ l-indafa*; *mirqaq labra*.

N. B. *Mitqlu* għandu l-pronom mehmuz f'tarf il-kelma biex ifisser: *it-toqol tiegħu deheb*.

(b) Xi ismijiet jinhemžu mal-*m* u jieħdu l-istess għamla u tifsir tal-participji *passati mimmati* tas-sura *mistgħán, mistrieħ*. Eżempju: *Raġel muswáf; raġel muxgħâr; għar mudlâm; Mejju mirjiek; barri muqrán*.

(c) Il-partiċella qabel tinhemež mal-*m* u ssir *moqbejl*.

3. Xi ffit Sintassi tuq l-aggettiv.

(a) L-aġġettiv fil-grad positiv jew komparattiv jimxi dejjem wara n-nom. Eżempju:— *Xogħol ħafif; laħam dgħif; dar ġdida; subgħajn iqsar; difrejn itwal*.

(b) Wara nom bl-artiklu, l-aġġettiv imur minn għajr artiklu mita bejn in-nom u l-aġġettiv hemm miftiehem verb jew pronom li qiegħed flok verb. Eżempju:— *Id-dar ġdida = (hi ġdida). Il-ktieb imqatta' = (huwa mqatta')*.

Jieħu l-artiklu mita rridu nagħzlu l-għamla ta' bejn haġa u oħra. Eżempju:— *Id-dar il-ġdida; il-Qolla s-Safra t'Għawdex; il-Qolla l-Bajda t'Għawdex; il-Gimgha l-Kbira; il-Għid il-Kbir*.

(c) Isem wara l-ieħor joqgħod flok aġġettiv. Ikun miftiehem *donnu, donnha* jew ta' bejniethom. Eżempju:— *Mara raġel; idejn ħadid; ras kara'*.

(d) Isem wara aġġettiv mogħti lil nom ifisser il-għamla tal-istess aġġettiv imxebbha ma' dik tal-istess isem. Bejn l-aġġettiv u l-isem hemm miftiehma l-kelma *daqs (il)*. Eżempju:— *Abjad karti; isfar lelluxa; kiesaħ silġ; iswed faħma*.

(e) Is-superlattiv isir bl-aġġettiv fil-grad komparattiv mehmuz mal-artiklu. Is-superlattiv jimxi quddiem in-nom. Eżempju:— *L-ixjiek mara; l-oghla raġel; l-aħjar wieħed; l-ikrek fostna*.

(f) Il-komparattiv (bit-tifsir ta' xebħ *bla tarf*) gie li jitfisser bil-partiċella *ma* mehmuz fil-bidu tal-aġġettiv fil-grad komparattiv. L-*m* tiftiehem li qiegħda flok il-partiċella *kemm* jew *bil-bosta*. Eżempju:— *M'akbru u m'isbħu! = (kemm hu kbir u sabih!); M'akbrek, Mulejja! M'isbaħna għal min jaf jarana!*

Il-qawl: *Ja mgharraq!* mhux haġ'oħra ħlief wieħed minn dawn il-għamliet u għalhekk għandna nsemmgħuh u niktub sewwa. *Ja m'għarrek!* jew *m'agħarrek!* *Agħarrek* huwa komparattiv ta' *Hażinek* u għalhekk il-qawl li dlonk ngħidu ifisser: *Kemm inti mill-eħzen jew mill-agħarr!*

FRAK

(BIEX MA JINTILEFX)

GħASEL MALTI

(*fil-Karnival tal-1929.*)

F'l-ewwel bewsa li tatek dalgħodu
ix-xemx tielgħa minn xefaq tan-nar,
ħalli ngħidlek, ja Malta, xi ħsibtek
kollok tfewwaħ bis-sgħatar u ż-ż'har :

Sthajjilt lilek bħal ġarra tan-naħal,
u l-bniet tiegħek ferħ naħal sabiħ
li bla heda fik jaħżen il-għasel,
l-għasel ħelu tat-tjieba w tal-ġiħ.

* * *

MALTA ĠAWHRA TAL-MEDITERRAN.

Dan il-baħar li jmewweġ ma' dwarek,
mera safi ta' l-isbaħ smewwiet,
dan il-baħar li jgħannqek u jbusek,
dan il-baħar ta' bosta grajjiet,
għandu ġawhra sabiħa fost l-isbaħ,
il-ġnus kollha fettxewha fiż-żmien—
Jekk di'l-ġawhra m'ħix f'ħobbok moħbija,
Malta ħelwa, di'l-ġawhra m'ħi mkien.

D. K.

TAGħRIFA : Dawn iż-żewġ għanjiet tqassmu u xterru mat-triqat tal-Belt nar il-karnival mill-bniet ta' l-iskola ta' Birkirkara, minn fuq żewġ karrijiet, wiehed xbiha ta' *F'erħ Naħal* mehdi jgorr il-għasel fil-ġarra tiegħu, l-iħor xbiha ta' qoxra ta' ġajdra jew arzella kbira b'xi ħjel ta' dniefel ma' dwarha, fejn MALTA kienet tidher bħala tfajla f'sikkitha b'ħafna bnejtiet magħha, il-koll liebsin lewn il-ġawhra u mghammrin b'ħodon ġawħar, u f'idejhom u fuq sidirhom il-lwien tal-bandiera tagħna.

Id-disinni nħadmu mill-pittur Ġanni Vella u minn Mons. D. K. Psaila, u fil-konkors rebħu l-ewwel u t-tieni premju.

IL-BAĦAR

ID-DEHRA TAL-BAĦAR

L-ewwel darba li wieħed jara l-baĥar fil-kburiġa tiegħu u joqgħod iĥares lejħ jintela u jħoss bħal biża' tal-ghāgeb, li kwasi wieħed jista' jgħid, li kullħadd fuq l-art iħoss dan il-biża'; għax sa l-annimali stess, meta jaraw dak il-kobor ta' ilma bla ebda fini, jibdew jitkexkxu. Il-klieb jimbħu għal baĥar, iż-żwiemel ma jridux jidħlu fiħ.

Ġie li nies ĥassu moħhom meta sabu ruħhom fejn jew fuq il-baĥar. Per eżempju wieħed Affrikan, għaref u kuragġjuż, li kien jivvjagġa ma' Livingstone, baża' tant meta sab ruħu fuq il-vapur li f'daqqa waħda ĥass moħħu, u beda jhewden, u nxeħet f'dak l-istess baĥar li tant beżżgħu u li fl-istess ĥin tant gibdu lejħ !!

Mill-banda l-oħra, meta l-bniedem jidra minn żgħir igħix fejn il-baĥar ma jkunx jista' jħallih kif ġieb u laħaq; meta jitbiegħed minnu jħoss xi ĥaġa li tonqsu; iħoss li ma hux qiegħed jieħu nifs biż-żejjed; li ma hux qiegħed jaħseb, u l-ankas jaħdem bħas-soltu, u li ġismu aktar iħossu tqil. Imma malli jargħa' għal fejn il-baĥar, anki qabel ma jarah, iħoss li wasal fejnu għax demmu jibda jigri aktar fil-vini tiegħu u huwa jibda jaħseb aħjar!

Il-ħoss tal-baĥar, tal-mewġ kontra l-blat daqqa jimlewk bil-biża' u daqqa oħra jatuk gost. Anki meta l-ajru jkun sabiħ u kalm il-mewġ ikaxkar miegħu eluf ta' ĥaġar żgħir u ta' konkilji. Il-ħoss tagħhom u tal-mewġ flimkien jagħmel fuq il-bniedem certu effett li ma tistāx tfissru. Imma jagħmel effett akbar fuq il-bniedem il-ħoss tal-baĥar waqt xi tempesta kbira. Effett barrani wieħed iħoss waqt xi burraxka kbira fuq il-baĥar, meta jisma' dak it-tneħid u dawk il-ħsejjes kbar tar-rwiefen fejn jew fuq il-baĥar. Idejjaq il-qalb dak it-tneħid qawwi tal-mewġ, aktar u aktar meta jithallat mat-tvenvin tar-rjieħ; u dan il-ħoss isir aktar ikreh meta r-riħ li jkun għaddej jew minn xi xaqq ta' bieb, jew kontra xi ĥajt li ifittex li huwa jwaqqa' jew meta jkun għaddej bejn xi żġieġ miksur jagħmel flimkien mal-ħoss tal-mewġ kuncert li ma bħalu !!!

TAGħMIRA TAL-BAĦAR

Il-baĥar huwa mimli b'dud tant żgħir li jekk tieħu qatra waħda baĥar u tifiħa tajjeb bil-mikroskopju (żġieġa li tkabbar mijiet u eluf ta' drabi) inti ssib li ġewwa dik il-qatra hemm

eluf ta' annimali żgħar—infużorji. Issa l-baħrin igħidulna li minn dan il-baħar li huwa mimli b'dawn l-infużorji huma kull tant bil-vapur idumu għaddejjin żmien twil, ikunu verament għaddejjin m'hux fuq ilma, imma fuq brodu jew ħalib!!

Kull qatra minn dan il-baħar isservi biex tgħajjex annimali oħra, semplici ħafna li ma jagħmlux ħaġ' oħra ħlief jiftħu ħalqhom u jgħalquh; l-ilma, bħala ħalib, jidhrol gewwa fihom u isemminhom. L-uniku xogħol tagħhom huwa li jismnu u iwieldu annimali oħra bħalhom. Dan huwa ix-xogħol kollu tagħhom! U dan it-twelid jati wild hekk kbir li l-baħar kien jigi malajr mimli kieku kontra din il kotra ta' wild ma kienx ikun hemm ukoll il-mewt tal-bajd! Niehdu aringa. Din il-ħuta tati daqs ħmistax-il elf bajda!! Issa kieku dan il-bajd kollu kien jati ħmistax-il-elf aringa u targa' kull aringa tati ħmistax-il-elf bajda!! X'kien jigi? Hemm tajjeb li l-bajd waqt li jkun ħiereg mill-ħuta jigi mekul: dan il-bajd iservi, ħafna minnu, bħala ikel mill-aħjar sewwa nibdew mill-baliena kemm ukoll nispiċċaw fil-ħut l-aktar żgħir!

Il-ħut li jagħmel aktar għal dana l-ikel huwa l-merluzz, jibilgħu minnu mill-aktar li jistgħu u b'hekk huma jingrasaw. Imma b'dana l-ikel kollu ta' dana l-bajd il-biża' li l-baħar jintela' bil-ħut ma tispiċċax, għax jekk l-aringa tbid mal-ħmistax-il-elf, il-merluzz ibid fuq il-miljun! Kwasi seba' darbiet aktar mill-aringa. U l-merluzz għandu bżonn ta' min jeqirdu aktar mill-aringa. Hemm tajjeb li l-bniedem jati kaċċa qawwija lil din il-ħuta fl-inħawi tal-Irlanda. Imma dana ma hux biżżejjed. Għandna min igħinna! L-isturgo kif joħroġ kollu magħlub mix-xmajjar għal baħar ikun pront jati kaċċa lill-merluzz u hekk jismen, biex flimkien mal-merluzz u ma' ħut ieħor jigi mekul mill-aqwa wikkiel li għandna gewwa l-baħar, il kelb-il-baħar!!!

B'dana l-ikel kollu jinżamm eqwilibrju kbir fil-baħar, li Alla jħares ma kienx hekk għax kieku l-aqwas ħadd ma kien jista' jimxi fil-baħar.

IL-BAĦAR MAĦŻEN KBIR TAL-IKEL

Imħabba l-biċċa li aħna dejjem niehdu mill-baħar u l-ikel gatt ma jonqos nistgħu ngħidu li l-baħar huwa dak li jitm'a' il-bniedem! Aħna naħdmu l-art, imma l-ħaddiema tal-baħar trodd aktar. Niehdu dak kollu li hemm bżonn biex wieħed isemmen majjal u barri u aħna insibu li biex isemminhom sewwa inti trid titmagħhom ħafna. Għal kuntrarju l-ħut jikber u jismen bi ftit ikel u biex iżzommu fi stat tajjeb ma hemmx bżonn ħlief li tħallih gewwa l-ilma. Targa' għandu tajjeb li l-ħut iżid fir-razza aktar mill-annimali oħra,

Din il-biċċa fehmuha tajjeb mill-eqdem, iċ-Ċinizi, li billi huma kotra kbira għandhom bżonn tal-ikel aktar minn ġnus oħra. Fir-rebbiegħa, in-naħa tax-xmajjar kbar, fit-truf tagħhom jinbiegħ, bil-ftit il-ftit, kwantità kbira ta' bajd tal-ħut; dana l-bajd jiġi mibjugħ lin-nies m'hux għall-ikel imma biex min jixtri iqiegħdu fi kwat kbar tal-ilma fejn ifaqqs, jikber, jismen u jservi biex iżomm familji kbar. U dana huma jsibuh li jati lilhom profitt aktar mix-xogħol tal-art u mill-bhejjem.

Fil-artijiet ta' xatt il-baħar in-nies aktarx titstad u tin-negozja fil-ħut u fil-frott tal-baħar. Imma s'issa kull ma jagħmlu huwa mingħajr ebda metodu. Fuq l-art aħna nieħdu ħsieb u niddefendu l-bhejjem tagħna; aħna ngagħlu il-bhejjem tagħna jildu, għax mingħajr id-dmir tagħna il-wild ma kienx isir jew inkella jsir u jati wild ikrah, jew bla saħħa jew wild li malajr jinkered mill-animali selvaġġi. B'dan il-mod aħna jkollna ċertu jedd fuqhom! Fil-baħar haħna ħut żgħir, minngħajr il-protezzjoni tagħna, minngħajr il-mezzi tagħna biex bihom huma aktar jizdiedu fil-għadd u fil-kobor kienu jispiċċaw fix-xejn: u din hija waħda mir-raġunijiet li aħna għandna l-jedd li ngħixu minn fuqhom!!

In-nazzjonijiet tal-lum għandhom jieħdu ħsieb li ma jagħmlux dik il-kaċċa hekk haħxa kontra l-ħut li biha ma jdumx ma jeqirdu ċerti razez li huma wisq infittxa għall-bżonnijiet tal-bniedem. Huma għandhom bżonn jieħdu ħsieb biex jiddefendu dawn ir-razez kontra l-egħdewwa tagħhom u li ma jeqirdux il-bajd tagħhom. U hekk huma jsibu f'din il-ħaġa tezori li minnhom ikunu jistgħu jipprofitaw.

TRIQT TAL-BAĦAR

Ġnus tal-qedem kienu jagħmlu użu mix-xmajjar biex jieħdu tagħbijiet minn banda għal oħra. Għall-ewwel, kienu imexxu fuq żkuk ta' siġar, u wara fuq iċ-ċattri t-tagħbijiet kollha.

Aktar tard tgħallmu jibnu bastimenti u bdew jimxu fuq il-baħar issa bl-imqadef u issa bil-qala', minngħajr ma jit-begħdu wisq mix-xtut tagħhom.

Aktar tard saru kuragġużi u tgħallmu jbaħħru, bin-nhar jimxu fuq ix-xemx u bil-lejl fuq l-kwiekeb. Imbagħad insabet il-boxxla li kienet ta' għajnuna mill-ewlenin li fuq bastimenti żgħar, bla saħħa kbira, minngħajr ma jafu tajjeb il-geografija u l-anqas il-forma tad-dinja kienu jissograw imorru fil-bogħod. U m'hux darba jew tnejn spiċċaw biex haħsu qares din il-mawra tagħhom billi għerqu! Huma ma kinux jafu tajjeb ir-rjieħ u l-anqas il-biża' tat-tempesti u tas-sajetti;

kienu jaħsbu li l-allat tagħhom kienu inkorlati għalihom u li kienu qegħdin irażżnuhom b'dan il-mod.

Il-lum wieħed ibaħħar b'inqas biża'. Tassew li hemm tempesti kbar, u hemm ukoll blat fil-baħar perikulus; imma il-mappi li l-kaptani jimxu fuqhom huma precizi ħafna biex igħarrfuhom fejn ikunu jinsabu dak il-ħin u għodda biex ikunu jafu jekk hux ġej maltemp, inkella jekk hemmx xi maltemp viċin; u għandhom mezz ukoll biex jikkumbattu l-mewġ billi jxerrdu fuq il-baħar iż-żejt!

Per mezz tal-Markoni jkunu jafu x'qiegħed isir fil-bogħod. Fuq ix-xtut kollha hemm il-fanali li juru lill-baħrin fejn jinsabu u (jekk hemm bżonn) xi lokijiet li għandhom jaħarbu.

Imħabba l-kummerè u l-posta minn banda għal oħra naraw li huma ħolqu triqat, li l-vapuri kollha jgħaddu minnhom; triqat m'hux maħżużin fuq il-baħar, imma fuq mappi. U dawna t-triqat ma għandhomx bżonn ta' tiswija bħat-triqat ta' fuq l-art. Targa' dawn it-triqat ma humiex mimlija bit-trab jew fix-xita bit-tajn; imma huma dejjem indaf u ituk is-saħħa, pulmuni sħaħ u demm safi. Il-ħajja ta' fuq il-baħar hija ħajja tas-saħħa: u n-nies li jehduha kontra it-tempesti isiru nies ta' kuraġġ u ta' ebda biża'!!

L-ILMA BAĦAR. --IL-MELĦ

Meta nħallu l-ilma baħar għall-arja l-ilma jtir u jibqa' l-melĦ.

Il-melĦ għandu sehem qawwi fil-ħajja tal-bniedem u l-annimali. Minn floku ma tistâx tqiegħed ħaġ'oħra! Jiena hawn ma jiniex sejjer nindaħal x'jaġġmel il-melli fil-ġisem, iżda ħalluni nsemmi u ngħid fil-qasir x'jaħsbu l-għorrief fuq din il-biċċa. Skond il-fehma tagħhom il-ġisem tal-bniedem u l-ġisem tal-bhejjem hu magħmul minn ħafna CELLULI li jservu sewwa għat-taħrik, sewwa għat-tmigh etc. Biċċa minnhom huma jitharku, oħrajn ma jitharku xejn; dawn iċ-ċelluli kollha kemm huma dejjem jitbiddlu f'certu meraq, u billi iċ-ċelluli kollha kemm huma dejjem jitbillu f'dan il-meraq nistgħu ngħidu li aħna ngħixu fih. Dan il-meraq nafu x'fih u m'niex huwa magħmul. Dan il-meraq ta' *gewwa fina* huwa l-istess ħaġa qisu ilma baħar. Aħna qisna ħafna ħut, li mmutu jekk inneħħu minn ġisimna dan il-meraq!

F'raġel li jżen ħamsa u sebgħin ratal issiblu bejn wieħed u ieħor ħamsa u għoxrin ratal minn dan il-meraq. Nistgħu inneħħu *kwasi* id-demm kollu ta' kelb ħaj u nitfgħu gewwa il-vini tiegħu ilma baħar. Ma hix l-ewwel darba li nies morda

bl'anemija (nukkas tad-demmm) jikkurawhom u jfejquhom billi
jitfgħulhom ġewwa l-vini ILMA BAHAR SAFI!

TISLIMA LILL-BAĦAR

Lilek, oh baħar qawwi, lilek saħħa li ma bħalha; lilek
li tregi l-art, lilek għajn tal-ħajja; lilek li n-nies għadha ma
tafx imma għandha bżonn, lilek hija b'qalbha kollha ssellem.

B.

SORU

Kullimkien l-egħlieqi tħaddar,
ġewwa l-ġonna jfuħ l-inwar,
tghaddi fewġa bnina bnina
fuq ix-xgħari, fuq id-djar—

Minna għas-soru kollox mejjet:
Ir-Rebbiegħa tiġi u tnur,
u l-ħitan li ddawret bihom
ma jsebbaħhom l-ebda fjur.

Ħajja, ndifnet ġewwa qabar,
toħroġ minnu bil-mewt biss—
izda s-Soru, le m'hix mejta,
April iħor lilha jmiss.

D. K.

TQASSIR

GĦALL-KITBA MALTIJA

IT-TIELET TAQSIMA

Prefissi u Suffissi.

Prefissi.

Bosta kliem jibda bi prefissi, l-izjed dak il-kliem li daħal fil-Malti minn ilsni latini. Dawn il-prefissi se'r nuru hom b'ittra ta' l-alfabet li għandha tkun maqsuma mill-bqijja tal-kelma b'sinjal wieqaf kif se'r nuru taħt.

Is-sillabi "ikkum", "ikkun", "akkum", "akkun" meta jigu f'ras-il-kelma tidher għalihom il-vokali "i" maqsuma mill-bqijja tal-kelma b'sinjal wieqaf, eżempju :

ikkunsidra ikkonsla ikkumpatixxa ikkunferma ikkuntenta
i/sidra i/sla i/ptxxa i/frma i/tnta.

(N. B. Mhux meħtieġ li wiehed għandu japplika dan il-prinċipju *biss* għall-prefissi li se'r nuru hawn, iżda l-prinċipju jista' jiġi użat għal dawk il-prefissi kollha li jkunu jixbħu hom : eżempju fuq urejna il-kelma *ikkonsla* u użajna il-prefiss għal "ikkon". Hekk ukoll meta kliem ikun jibda bi prefissi bħal, "akkumpanija", "akkonsenta", "ikkontradixxa"—il prefiss jista' jiġi applikat.)

Meta dawn il-prefissi jkunu fil-present jew futur *l-i* għandha titbiddel ma' *l-j*, eżempju :—

jikkunsidra jikkonsla jikkumpatixxi jikkonkludi
j/sdra j/sla j/ptxxi j/kludi

"Kontra", "kontri", "kuntra", "kuntri", u prefissi bħal dawn tidher għalihom il-"K" (kbira) :—

kuntratt kuntravezjoni kuntradanza kuntrarju kontradizjoni
K/t K/vnz K/dnza K/rj K/dz

"Kom", "kon", "kum", "kun", "ekon", tidher għalihom "k" (zghira)

komfort konz kunfetti kumbinazjoni ekonomija kuntentizza
k/frt k/z k/ftti k/bnz — k/mij k/tntza

"Deter", "detra", "detri", ecc. tidher għalihom "d" :—
 determinazjoni detrimentali

d/mnz — d/mnt—

"Tel", "tele", "teli", "imtelli", "intelli", u kliem li jibda bi prefissi li jixxiebhu ma' dawn, tidher għalihom bit-"t" :—

telegraff telaq telefôn intelligenti imtellaq
t/grf t/q t/fn t/gnti t/lq

"Tras", "trans", "tran", "tram", ecc. tidher għalihom it-T (kbira) :—

transatlantiku trasport tramvaj trasferut trankwill
T/tln— **T/prt** **T/và** **T/frut** **T/kwl**

“Irre”, “irra”, “irri”, “irru”, “arri”, u sillabi bħal dawn
 tidher għalihom r:—

irresponsabili irregolari irrident arralu
r/spn— **r/glari** **r/dnt** **r/lv**

irrid irritat irrifjuta irrimetta
r/d **r/tat** **r/ijta** **r/mtta**

“pra”, “par”, “pre”, “per”, “pri”, “pir”, tidher għalihom
 “p”:—

persunali prusunzjoni perzût promozjoni propriu
p/snali **p/snz—** **p/zut** **p/mz—** **p/pju**

premeditazjoni priġunier privat Prattika problema
p/mdtz— **p/gnir** **p/vat** **p/tka** **p/blma**

“Inkom”, “inkon”, “inkum”, “inkun”, ecc., tidher għali-
 hom “n”:—

in konkluzjoni inkompetenti in k commemorazjoni inkunu
n/kls— **n/ptnti** **n/mmrz—** **n/u**

Il-kelma sħiħa “inkûn” tista’ tidher għaliha l-n u sinjal :
 n/ (inkûn)

“man”, “mon”, “mani”, “moni”, “monu”, ecc. tidher
 għalihom l-“m”:—

mgħandix mandat manuskritt manifattura mondjali
m/dix **m/dat** **m/skrt** **m/ftura** **m/djli**

monument monitur monopolju mantell monokolu
m/mnt **m/tur** **m/plj** **m/tl** **m/klu**

“nom”, “non”, “nim”, “nin”, “num”, “nuu”, tidher għali-
 hom bl-“N” (kbira).

nominali nonfoq nimbotta numru Nunzjo
N/nali **N/fq** **N/bta** **N/ru** **N/zj**

“inter”, “intra”, “intri”, “intro”, “intru”, ecc. tidher
 għalhom l-“N” (kbira) mifruda mill-bqija tal-kelma b’sinjal

kuntrarju ta’ dak li għandu jinkiteb mal-prefissi l-ohra,
 eżempju :

N | nali (nominali)..... **N | dz—** (introduzzjoni)

internazionali intrata intriganti interess
N | nz— **N | ta** **N | gnti** **N | s**

Meta quddiem kelma li tkun tibla bi prefiss ikun hemm
 artikolu, dan (l-artikolu) jista’ jingħaqad ma’ l-ittra li għand-
 ha tidher għall-prefiss, eżempju:—

il kumbinazzjoni il kuntratt id-determinazzjoni it-telegraff
lk/bnz **lk/trt** **id/mnz—** **it/grf**

it-trasport il proposta il kumpanija in-numru
iT/prt **lp/psta** **lk/pnij** **iN/ru**

SENTENZI

Il-kumbinazjoni tat li l-Avukat ta' l-ikkundannat mar
 lk/bnz— tatli lavukat ta li/dnat mar
 jikkumpanja fil-funeral ta' wiehed mix-xiehda li kienu debru
 j/pnj fl fnral ta w mxida lknu deru
 quddiem it-Tribunal kontra l-hati u lix-xhieda tagħhom serviet
 qdim iTrbna K/ lhati ulxida tm srvat
 b'detriment kbir għar-riputazzjoni tiegħu. Il-Monument ta'
 bd/mnt kb ar/ptz— tu lm/mnt ta
 l-eroj giè magħmul mill-intelligenti skultur li qabel siefer
 lro gmamul ml t/gnti skltur lqblsifer
 mat-Transatlantiku baġat telegramm lill-Kumitat biex
 mT/atlnku bat t/grm ll k/tat bix
 iġidilhom li hu kunvintissimu li għad jerggħu jiltaqgħu.
 iadlm lu k/vntmu ladjrgu jltqu.
 Il-Membri tal-Kunsill marru jikkunslaw lill-familja tal-mejjat
 lmm tl k/sl mru j/sl w ll fmlj tl mēet
 u ġew introdotti minn wiehed mill-aħwa li tkellem magħhom
 ugw N | dtti mn w mlhw ltklm ma
 minn qabel bit-telefon. Il-mandat qalu li kien irregulari
 mnqbl bt/fn. lm/dat qalu lkn r/glari
 u għalhekk mgħandix għax nikkonfondi. Il-prusunzjoni tal-
 wlk m/dix ax ni/fndi. lp/snz— tl
 prigunier proprju wriet l-inkompetenza tiegħu fuq
 p/gnir p/prj urit ln/ptnza tu fq
 il-propaganda li għamel għar-rivoluzjoni mondjali
 lp/pgnda lamel r/vtz— m/djli
 u għalhekk giè trasferût fil Manikomju sabiex il-poplu jibqa'
 wlkgi T/frut fl m/kmj sbix lp jbqa
 trankwill. Il-promozjoni tiegħu kienet ikkunfermata mill-
 T/kwl. lp/mz— tu knet i/frmata ml
 Kunsill tal-Ministri li ma kienx kuntraju għad-deċiżjoni tal-
 k/sl tlm lmknux k/rj adcsjni tl
 Kumitat tal Kuntratti. Il-problema ta l-emigrazjoni
 k/tat tl K/ti. lp/blma tlmgrz—
 mgħandiex tkun minsija mument wiehed biss.
 m/dix tkn mnsij mmnt w bs.

Meta kelma jinzerta għandha żewġ prefissi, bħal : "ir-rap-
 presentanti", "pro-konslu", l-ittri li jidhru għalihom skond
 dan il-metodu jistgħu jingħaqdu u jingibed is-sinjal wara
 ta l-aħħar, eżempju :

rp/tsntni (ir-rappresentnti)

(Jissokta)

pk/slu (pro-konslu)

Fredu Nicholas.

BIBLIJOGRAFIJA

DUN P. P. GRIMA—*Ġuditta u l-Profeta Jonah*—Salesiani 1928.

Dawn iż-żewġ kotba li ħargu dan l-aħħar, huma ta' fejda u sbieħi ħafna u li jkomplu jsebbħu l-gawhra ta' Kotba Mqaddsa bil-Malti li s-sur Fons qiegħed tant jagħraq u jixraq għalihom. Nafu wkoll li s-sur Fons għandu taħt l-istampa xi kotba oħra. Kuragġ dejjem!

Issa waslilna wkoll il-*Ctieb ta' Ġobb* tas-sur Fons. Ismu biss iħajrek taqrah. Ktieb interessanti u jmissu jaqrah u jixtarru kullħadd.

* * *

G. VASSALLO—*L'Ortografia Maltese*—Empire Press 1928.

Is-sur Ġann Vassallo, Membru tal-Kumitat tal-*Għaqda* tagħna, dak li, żmien ilu, ħareġ il-*Muftieħ tal-Chitba Maltija*—ktieb li ħadd ma jaf iġid sewwa x'għid għamel lil l-Ortografija Maltija—issa ħareġ dan il-ktieb l-iehor bit-taljan. Jiswa ħafna dan il-ktieb biex dawk li ma tantx jafu bi lsienna, imma li jhossu ruhhom migbuda lejn il-Malti u jitgħallmu jew jagħmlu l-istudji tagħhom fuqu, isibu xi jgħinhom. Nifirħu bil-qalb lill-ħabib tagħha Ġanni Vassallo ta' dan ix-xogħol u nirrikmandaw lill-Qarrejja tagħna li jakkwistaw wieħed minn għand Scortino tal-kotba.

* * *

P. P. SAYDON—*Il-Ġenesi*—Empire Press 1929, pp. XVI—85.

Aħna u qiegħdin nistampaw dan il-Għadd ta' IL-MALTI, xi ftit bir-ritard, waslilna l-ewwel Ktieb tal-Kotba Mqaddsa li qiegħed jaqleb bil-Malti ir-Rev. P. P. Saydon. Għogobna ħafna il-format u t-taqsim tiegħu, għogbitna l-ortografija li hija tal-“Għaqda” tagħna, iżda għogobna iżjed it-test li l-awtur, biex ikun eżatt kemm jista' jkun, għen ruħu minn fuq it-test originali. Warajh jigu kotba l-istess format l-istess gost li, illegat flimkien, ikunu jagħmlu gieħ cbir lir-Reliġjon u lill-Patryja.

* * *

Strina tal-Missjoni tal-Patrijiet Cappuccini Maltin.—Empire Press 1929.

Nizzuħajr lill-Patri Nicola Kappuccin ta' dan il-ktieb sabiħ bil-Malti li għogbu jibgħatilna. Stampat pulit ħafna u miktub b'ortografija li, għad li ma hix eżatta għal kollox, tersaq ħafna lejn is-sewwa. Tieħu pjaċir tara min jersaq lejn l-ortografija t-tajba, għax pass il-lum, pass għada fl-aħħar tasal. Sbieħ ukoll l-erba' artikoli li fih itik li taqrahom f'nifs. Tista' tikseb wieħed minn għand il-Patrijiet Kappuccini.

IL-WERREJ

TAR-RABA' SENA

		faċċata
Il-Belt (Valletta)	T. Z.	3-33
Kif insabet il-Kitba u l-Alfabet	P. S. M. Zarb O. P.	6
Il-Ghanja tal-Ghid	Sajdun	12
Nofs-inhar Sajf	Rosario Briffa	14
Niċċ u Statwi	Ġużè Gatt	15-45-112
Minn kien Jusef	G. B.	17
L-Hinn min-Natura hemm Alla	Dun Karm	22
Il-flus tal-ħares	T. Z.	23
Alla ! Alla !	C. M. B.	26
Tqassir għall-Kitba Maltija	Fredu Nicholas	27-59-123
Mistoqsijiet u twegibiet	A. C.	32
Il-Vokali tal-Verb Malti	Sajdun	36
Santa Liena fil-Gzejjer tagħna	G. Dimech De Bono	40
Għal Professjoni ta' Soru	Dun Pawl	44
Kelb rieqed la tqajmux	T. Z.	47
Lil Ommi	C. M. G.	49
Id-Dahla ġo l-Imdina tal- Gran Mastru Zondadari	Dr. G. Busuttil	50
Min sab l-ewwel Magna tal-Ħjata	Gejtan Grixti	55
Il-Madonna taz-Zuntier	B.	58
Kif bdiet u mxiet il-Għaqda	F. S. Caruana	62
Kotba tal-Bibbja bil-Malti	S.	64
Il-Kungress ta' l-Orientalisti f'Oxford		65
Ġnien is-Sultan	T. Z.	71
Il-Ġnien Botanku f'Malta	P.	73
Is-Semin u l-I sien tagħhom	P. S. M. Zarb O.P.	75
Annibale Preca	Alf. M. Galea	77

		faċċata
Ferha bla temma	T. Z.	80
L-Imsida u tal-Pietà	Ġuże Gatt	83
Għanja Maltija	C. M. B.	85
Il-Mikrobi	Ros. Briffa B.Sc.	88
Ġenn !	Ġuże Bonnici	90
Teftif.	Sajdun	96
Il-Barriera l-Qadima	T. Z.	97
Min jixtieq id-deni 'l Ġaru, jgħih f'Daru.	L. C.	100
Il-Vokali fil-Malti u fl-Ilsna Semin l-oħra	P. S. M. Zarb O.P.	103
Qalbieni	Dun Karm	107
Il-Gideb għomru qasir	T. Z.	108
Morfologija u Sintassi.	A. C.	115
Frak	D. K.	117
Il-Baħar	G. B.	118
Soru	Dun Karm	122
Biblijografija	S.	126

TAGĦRIF

—Dan il-Għadd, li jmissu ħareġ fl-aħħar ta' Diċembru 1928, minnhabba xi affarijiet privati ta min johorġu, ħareġ bir-ritard il-lum, l-aħħar ta' Frar 1929. Nittamaw li l-għadd ta' Marzu 1929 ma jdumx.

—Fl-aħħar laqgħa tal-Kumitat gie maħtur b'Direttur ta' IL-MALTI, il-President tal-Għaqda il-Mons. Dun Karm Psaila. Nifirhulu.

**The Development of Maltese as a written
Language and its affinities with other Semitic
Tongues.**

Dan il-ktieb żgħir, li ħarġet il-*Għaqda tal-Kittieba tal-Malti*, fih dak li nqara fuq l-ilsien Malti fis-17-il-Kongress Internazzjonali tal-Orientalisti li sar f'Oxford f'Awissu ta' l-1928.

Jinbiegħ ERBA' SOLDI biss minn għand F. Sciortino,
Strada Mercanti, Valletta.

Hlas 1/6 fis-sena. Ktieb wiehed -/6

Kull xorta ta' kitba, hlas, jew
hwejjeġ ohra li ghandhom x'jaqsmu
mal-MALTI, jinbagħtu lil F. S. Ca-
ruana, " Empire Press" — Valletta.